

ЧЫРВОНААРМЕЙСКАЯ, 9

ЗАКОНЫ — АД ЖЫЦЦЯ

Спікер верхняй палаты — пра беспамылковыя заканадаўчыя рашэнні

Міжнародная навукова-практычная канферэнцыя «Інструменты павышэння эфектыўнасці нарматворчай дзейнасці» адбылася ў Савеце Рэспублікі.

Адкрываючы яе, **старшыня Савета Рэспублікі Нацыянальнага сходу Міхаіл МЯСНІКОВІЧ** адзначыў, што Беларусі ёсць чым ганарыцца ў фарміраванні сучаснага і досыць поўнага заканадаўства, але жыццё не стаіць на месцы. І калі ў першыя гады дзяржаўнага будаўніцтва нароўні з сістэмнымі, кадыфікаванымі заканадаўчымі актамі прымалася значная колькасць нарматывных прававых актаў, якія рэгулююць асобныя пытанні, а таксама канцэптуальныя напрамкі развіцця, то цяпер праца ідзе над комплекснымі і сістэмнымі заканадаўчымі рашэннямі.

Паводле яго слоў, даводзіцца ў практычнай дзейнасці сутыкацца з фактамі месніцтва, ведамаснасці, якія наносзяць шкоду рэальнай справе. «Калі гаворка ідзе пра важныя дзяржаўныя задачы, не павінна быць пазіцыі «мая хата з краю!». Намаганні ўсіх дзяржаўных і камерцыйных структур варта падпарадкаваць дасягненню пастаўленых мэт», — падкрэсліў спікер верхняй палаты.

«Наша агульная задача — выпрацаваць беспамылковыя заканадаўчыя рашэнні, якія забяспечваюць фарміраванне спрыяльных умоў для развіцця эканомікі, а ў канчатковым выніку — дабрабыт кожнага грамадзяніна», — дадаў Міхаіл Мясніковіч. У гэтым пытанні на парламент ускладаецца асаблівая адказнасць: ён прымае законы — нарматывныя прававыя акты, якія замацоўваюць прынцыпы і нормы рэгулявання найбольш важных грамадскіх адносін.

Удзельнікамі канферэнцыі сталі члены Савета Рэспублікі, дэпутаты Палаты прадстаўнікоў, прадстаўнікі Канстытуцыйнага Суда, Вярхоўнага Суда, шэрагу міністэрстваў, Нацыянальнага цэнтра заканадаўства і прававых даследаванняў, Нацыянальнага цэнтра прававой інфармацыі, навукоўцы і замежныя эксперты.

СА СВЯТАМ, ЖАНЧЫНЫ!

У Савеце Рэспублікі павіншавалі прадстаўніц прыгожай паловы

Колькасць жанчын — а іх нямала — гэта тое, чым можа пахваліцца беларускі парламент. Ёсць каго віншаваць! Святочнае мерапрыемства, прысвечанае Міжнароднаму жаночаму дню, прайшло ў Савеце Рэспублікі напярэдадні Свята.



Членаў Савета Рэспублікі Нацыянальнага сходу Беларусі і работнікаў Сакратарыята Савета Рэспублікі павіншавалі народныя артысты Беларусі Васіль Раінчык і ансамбль «Верасы».

Нагадаем, што з 23 лютага сенатараў і работнікаў Сакратарыята Савета Рэспублікі павіншавалі артысты беларускай эстрады — Алена Ланская і Настасся Масквіна.

ЧАКАЕМ ІНДЫЙСКІЯ ІНВЕСТЫЦЫІ

Гатовы абмяркоўваць магчымыя варыянты

У Савеце Рэспублікі адбылася сустрэча старшыні Пастаяннай камісіі па міжнародных справах і нацыянальнай бяспецы Сяргея РАХМАНАВА з Надзвычайным і Паўнамоцным Паслом Рэспублікі Індыя ў Рэспубліцы Беларусь Панкаджам Саксена. Бакі абмеркавалі пытанні гандлёва-эканамічнага супрацоўніцтва.

Асаблівая ўвага аддадзена магчымасцям удзелу індыйскіх кампаній у будаўніцтве мультымадальнага прамыслова-лагістычнага комплексу ў пасёлку Балбасавы Аршанскага раёна Віцебскай вобласці. Беларусь зацікаўлена ў стварэнні на яго базе буйнога індыйскага інвестыцыйнага кластара для прыцягнення прамых замежных інвестыцый для рэалізацыі праектаў у галіне фармацэўтыкі, машынабудавання, тэкстыльнай прамысловасці, сельскай гаспадаркі. «На дадзеным этапе нам важна знайсці канкрэтных партнёраў з індыйскага боку для рэалізацыі праектаў у Балбасаве і мы гатовыя абмяркоўваць магчымыя варыянты кааперацыі», — падкрэсліў Сяргей Рахманаў.

У найбліжэйшы час у Савеце Рэспублікі адбудзецца нарада пад кіраўніцтвам старшыні Савета Рэспублікі Міхаіла Мясніковіча, упаўнаважанага па супрацоўніцтве з Індыяй, дзе разгледзяць канкрэтныя ўмовы рэалізацыі запланаваных у Аршанскім раёне праектаў. «Мы зацікаўлены ў прыцягненні да іх абмеркавання прадстаўнікоў навуковай і дзелавой супольнасці — для таго каб не толькі дэтальна расплановаць намераныя дзеянні, але і эфектыўна выбудаваць агульную стратэгію развіцця супрацоўніцтва з Індыяй па прыярытэтных напрамках», — дадаў Сяргей Рахманаў.

Вераніка ПУСТАВІТ.

СЕСІЯ

КАРЫСНАЯ ПЕРАЕМНАСЦЬ ТРАДЫЦЫЙ

Адбылася першая сесія Гомельскага абласнога Савета дэпутатаў новага склікання

СТАРШЫНЁЙ Гомельскага абласнога Савета дэпутатаў абрана Кацярына ЗЕНКЕВІЧ. Дэпутаты 28-га склікання аднагалосна аддалі перавагу прадстаўніцы ад Бярэзінскай выбарчай акругі № 55, якая да гэтага ўзначальвала Гомельскі абласны тэрытарыяльны фонд дзяржаўнай маёмасці.

Старшыня абласнога выбаркама Аляксей НЯВЕРАЎ адзначыў, што падчас выбарчай кампаніі было зарэгістравана 147 прэтэндэнтаў у аблсавет. Конкурс склаў 2,5 кандыдата на месца. На выбарах, якія адбыліся 18 лютага, пры высокай актыўнасці абраны 60 дэпутатаў аблсавета.

— Па ўзросце склад дэпутатаў размяркоўваецца наступным чынам: да 41 года — 2 чалавекі, ад 41 да 50 гадоў — 32 чалавекі, ад 51 да 60 гадоў — 24 чалавекі, больш за 60 — 2 чалавекі. Найбольш у абласным Савеце прадстаўнікоў прамысловасці, транспарту і будаўнічых арганізацый. Ёсць адзін прадпрымальнік. У ліку дэпутатаў тры члены Камуністычнай партыі Беларусі. Па два прадстаўнікі — ад Рэспубліканскай партыі працы і справядлівасці і Сацыял-дэмакратычнай партыі народнай згоды, 53 беспартыйныя.

На сесіі прызнаны паўнамоцтвы Гомельскага абласнога Савета дэпутатаў 28-га склікання. Аляксей Нявераў павіншаваў новы склад і пажадаў паспяховай работы на карысць жыхароў Гомельшчыны. Алег Барысенка, старшыня абласнога Савета дэпутатаў мінулага склікання, прадстаўляючы на гэтую пасаду кандыдатуру Кацярыны Зенкевіч, падкрэсліў, што структура, якую яна ўзначальвала апошнія 10 гадоў, займала лідзіруючыя пазіцыі ў краіне:

— У якасці дырэктара Гомельскага абласнога тэрытарыяльна-



га фонду дзяржаўнай маёмасці ёю многа было зроблена для ўцягвання ў гаспадарчы абарот маёмасці. Таму абавязкова будзе эфектыўнасць работы і ў новым кірунку.

Усе, хто рэкамендаваў Кацярыну Зенкевіч, казалі пра яе як пра чалавека, якому ўласцівыя справядлівасць, настойлівасць, сістэмны падыход да справы, адказнасць, самакрытычнасць, патрабавальнасць да сябе і падначаленых.

У рабоце першай сесіі абласнога Савета дэпутатаў прыняў удзел **старшыня Гомельскага аблвыканкама Уладзімір ДВОРНІК**. Губернатар падзякаваў за працу старшыні аблсавета дэпутатаў мінулага склікання Алегу Барысенку, а таксама павіншаваў яго пераемніка — Кацярыну Зенкевіч з абраннем на важную пасаду. Кіраўнік вобласці падкрэсліў прадукцыйнасць працы дэпутацкага корпуса, адзначыўшы, што ў новым скліканні асноўны вектар узаемадзеяння органаў выканаўчай улады і дэпутацкага корпуса будзе скіраваны на далейшае развіццё рэгіёна і павышэнне дабрабыту людзей.

— У сённяшнім складзе аблсавета 40 % людзі, якія раней удзельнічалі ў дэпутацкай дзейнасці. Тым, хто толькі прыйшоў у орган прадстаўнічай улады, трэба вучыцца і пераймаць вопыт у іх. На Гомельшчыне заўсёды ёсць пераемнасць

традыцый ва ўсіх кірунках. Трэба і надалей развіваць усё самае лепшае і працаваць разам.

На першай сесіі быў абраны і намеснік старшыні Гомельскага аблсавета. Ім зноў стаў дэпутат па Крысталаўскай выбарчай акрузе № 10 Алег Іванцоў, які працуе галоўным урачом Гомельскага абласнога клінічнага шпітала інвалідаў Айчыннай вайны.

На сесіі створана пяць пастаянных камісій абласнога Савета дэпутатаў: па мандатах, законнасці, мясцовым кіраванні і самакіраванні; па эканоміцы, бюджэце, фінансах і камунальнай уласнасці; па прамысловасці, будаўніцтве, транспарце, сувязі і жыллёва-камунальнай гаспадарцы; па аграрных пытаннях, экалогіі і праблемах пераадолення наступстваў катастрофы на Чарнобыльскай АЭС; па развіцці сацыяльнай сферы. (Дарэчы, камісій стала на дзве менш.)

Новы старшыня Гомельскага абласнога Савета дэпутатаў Кацярына Зенкевіч падзякавала дэпутатам за аказаны давер і падкрэсліла, што асноўная работа народных выбранікаў будзе накіравана на развіццё і росквіт Гомельскай вобласці:

— Мы працягнем найлепшыя традыцыі, закладзеныя раней. Таксама будзем імкнуцца прынесці новыя перспектывыя ідэі і ініцыятывы ва ўсіх сферах жыццядзейнасці. 2018 год абвешчаны годам малой радзімы, таму самая пільная ўвага будзе ўдзелена навядзенню парадку як у населеных пунктах, сельскіх і гарадскіх, так і на прадпрыемствах. Акрамя таго, нязменнай застаецца задача рашэння надзённых пытанняў, якія хвалююць жыхароў Гомельскай вобласці.

Ірына АСТАШКЕВІЧ.

ВЯСНОВАЯ РАБОТА

Працоўны марафон

У Брэсце аб'яўлены месячнік па навядзенні парадку. І не проста аб'яўлены, а некаторыя службы, установы і арганізацыі прыступілі да прыборкі тэрыторыі. Снег сышоў, падсохла, значыць, самы час вымесці леташняе смецце і сустрэць ясну чыстымі вуліцамі і дварамі.

Першымі на вясновую работу выйшлі работнікі гарадской камунальнай гаспадаркі. Яны прыбіралі тэрыторыю гарадскога пляжа ўздоўж набярэжнай Францыска Скарыны. Гэта адно з любімых месцаў адпачынку брастаўчан у цэнтры горада.

Далей будзе арганізаваны працоўны марафон па прывядзенні ў парадак вуліц, двароў, сквераў і паркаў, санітарная ўборка зон гарадскіх лесапаркаў і месцаў масавага адпачынку. Летась у гэтай рабоце прынялі ўдзел многія працоўныя калектывы, прадстаўнікі маладзёжных арганізацый, студэнты і школьнікі, прайшлі арганізаваныя гарвыканкамам суботнікі. На іх добраахвотнікі з ліку гараджан зрабілі вялікую работу па ўпрыгажэнні і паляпшэнні горада. Сёлета работа прадоўжыцца.

Святлана ЯСКЕВІЧ.



Прыборка на набярэжнай Францыска Скарыны.

І глыбінка папрыгажэе

У Віцебскай вобласці ў Год малой радзімы плануецца шмат зрабіць для навядзення парадку ў сельскіх населеных пунктах і вакол іх.

Улічваючы, што сёлета абласныя «Дажынкi» пройдуць у Верхнядзвінску, на тэрыторыі аднайменнага раёна многае зробіць для навядзення прыгажосці. На леташніх — у Дуброўне — **старшыня аблвыканкама Мікалай ШАРСНЁЎ**, віншуючы сельскіх працаўнікоў, паведаміў, што кожны год будуць атрымліваць новы імпульс для развіцця па два пасёлкі. Сёлета асабліва ўвага — Езярышчу Гарадоцкага раёна і «спада-рожніку» Оршы — Балбасаву. Райвыканкамамі зацверджаны планы па добраўпарадкаванні. Імі прадугледжаны работы па рамонце і ўтрыманні дарог, прыпынкаў і г. д. Запланавана стварэнне і абнаўленне дзіцячых гульнявых пляцовак, ремонт фасадаў будынкаў, добраўпарадкаванне прылеглых тэрыторый і іншае.

Многае будзе зроблена і ва ўсёй вобласці. Як паведамілі ў Віцебскім абласным камітэце прыродных рэсурсаў і аховы навакольнага асяроддзя, у прыватнасці, неабходна знесці больш за 430 нежылых і старых дамоў. Падлягаюць вываду з эксплуатацыі і рэкультывацыі 46 міні-палігонаў цвёрдых камунальных адходаў. Плануецца пачаць выкарыстоўваць каля 52 гектараў свабодных зямель, высадзіць 4,7 тысячы дрэў і 4,6 тысячы кустоў.

У першым паўгоддзі запланавана знішчэнне небяспечнай расліны — баршчэўніку Сасноўскага на 2125,3 гектара. З бюджэту вобласці запланавана выдзеліць 310 тысяч рублёў для адпаведнай работы ў 12 раёнах і ў Віцебску. Фінансаванне будзе ажыццяўляцца таксама з бюджэтаў раёнаў, сельвыканкамаў і ўласных сродкаў землекарыстальнікаў...

Аляксандр ПУКШАНСКІ.

ЗВЯЗДА